



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 10-04-2024

സമയം 06.45 AM

### പ്രധാന വാർത്തകൾ

- കേരളമുൻപപ്പടെ രണ്ടാം ഘട്ടത്തിൽ തിരഞ്ഞെടുപ്പ് നടക്കുന്ന സംസ്ഥാനങ്ങളിൽ പ്രചാരണം ഊർജ്ജിതം.
- സ്ഥാനാർത്ഥികളെ കുറിച്ച് കൂടുതലറിയാൻ വോട്ടർമാർക്ക് തിരഞ്ഞെടുപ്പ് കമ്മീഷന്റെ KYC ആപ്പ് ഉപയോഗിക്കാമെന്ന് മുഖ്യ തിരഞ്ഞെടുപ്പ് ഓഫീസർ സഞ്ജയ് കൗൾ.
- ഇന്ന് ഈദുൽ ഫിത്തർ. ഒരു മാസത്തെ വ്രതാനുഷ്ഠാനങ്ങൾക്കു ശേഷം വിശ്വാസികൾ ചെറിയ പെരുന്നാൾ ആഘോഷിക്കുന്നു.
- I.P.L ക്രിക്കറ്റിൽ സൺറൈസേഴ്സ് ഹൈദരാബാദ്, പഞ്ചാബ് കിംഗ്സിനെ പരാജയപ്പെടുത്തി.

### വാർത്തകൾ വിശദമായി

കേരളമുൻപപ്പടെ രണ്ടാം ഘട്ടത്തിൽ തിരഞ്ഞെടുപ്പ് നടക്കുന്ന സംസ്ഥാനങ്ങളിൽ പ്രചാരണം ഊർജ്ജിതമായി തുടരുന്നു. പൊതുവാലികളും, റോഡ് ഷോകളുമായി ദേശീയ- സംസ്ഥാന നേതാക്കൾ പ്രചാരണ രംഗത്തുണ്ട്.

പ്രധാനമന്ത്രിയും മുതിർന്ന BJP നേതാവുമായ നരേന്ദ്രമോദി ഇന്ന് തമിഴ്നാട്ടിലെ വെല്ലൂർ, കോയമ്പത്തൂർ, പൊള്ളാച്ചി എന്നിവിടങ്ങളിൽ തിരഞ്ഞെടുപ്പ് വാലികളെ അഭിസംബോധന ചെയ്യും. ഇന്നലെ ചെന്നൈയിൽ അദ്ദേഹം BJP സ്ഥാനാർത്ഥികൾക്കൊപ്പം റോഡ്ഷോയിൽ പങ്കെടുത്തു. ഇന്ന് നരേന്ദ്രമോദി നാഗ്പൂരിലും തിരഞ്ഞെടുപ്പ് പ്രചാരണത്തിൽ പങ്കു ചേരും.

കോൺഗ്രസ്സ് 12 സ്ഥാനാർത്ഥികളുടെ മറ്റൊരു പട്ടിക കൂടി പുറത്തുവിട്ടു. ആന്ധ്രപ്രദേശിലെ ഏതാനും നിയമസഭാ സ്ഥാനാർത്ഥികളുടെ പേരും പട്ടികയിലുണ്ട്.

മധ്യപ്രദേശിലെ ബേസുൽ ലോക്സഭാ മണ്ഡലത്തിലെ BSP സ്ഥാനാർത്ഥിയുടെ മരണത്തെ തുടർന്ന് അവിടുത്തെ തെരഞ്ഞെടുപ്പ് മാറ്റിവെച്ചു. പുതിയ തീയതി പിന്നീട് പ്രഖ്യാപിക്കും.



ലോക്സഭാ തിരഞ്ഞെടുപ്പിൽ മത്സരിക്കുന്ന സ്ഥാനാർത്ഥികളെ കുറിച്ച് കൂടുതലറിയാൻ വോട്ടർമാർക്ക് തിരഞ്ഞെടുപ്പ് കമ്മീഷന്റെ KYC ആപ്പ് ഉപയോഗിക്കാമെന്ന് മുഖ്യ തെരഞ്ഞെടുപ്പ് ഓഫീസർ സഞ്ജയ് കൗൾ തിരുവനന്തപുരത്ത് പറഞ്ഞു. സ്ഥാനാർത്ഥികളുടെ ക്രിമിനൽ പശ്ചാത്തലം, ആരോപിക്കുന്ന കുറ്റകൃത്യത്തിന്റെ സ്വഭാവം, കേസിന്റെ ഇപ്പോഴത്തെ സ്ഥിതി, പത്രികയ്ക്കൊപ്പം സ്ഥാനാർത്ഥി സമർപ്പിച്ച സത്യവാങ്മൂലം തുടങ്ങിയ രേഖകൾ ആപ്പിൽ നിന്ന് വോട്ടർമാർക്ക് അറിയാൻ കഴിയും. സ്ഥാനാർത്ഥിയെപ്പറ്റി കൂടുതൽ മനസ്സിലാക്കി, ശരിയായ തീരുമാനമെടുക്കാൻ വോട്ടർമാരെ KYC ആപ്പ് സഹായിക്കുമെന്ന് മുഖ്യതിരഞ്ഞെടുപ്പ് ഓഫീസർ പറഞ്ഞു. രാജ്യത്ത് ഏത് മണ്ഡലത്തിലും മത്സരിക്കുന്ന സ്ഥാനാർത്ഥികളെ പറ്റി ആപ്പിൽ വിവരം ലഭ്യമാകും.



കേരളത്തിൽ NDA വൻ മുന്നേറ്റമാണ് നടത്തുന്നതെന്ന് BJP കേരള പ്രഭാരി പ്രകാശ് ജാവ്ദേക്കർ വടകരയിൽ പറഞ്ഞു. ബംഗാളിലും ത്രിപുരയിലും നടന്നത് കേരളത്തിലും ആവർത്തിക്കും. സംസ്ഥാനത്ത് NDA സീറ്റുകൾ നേടുമെന്നും വരാനിരിക്കുന്ന പതിനഞ്ച് ദിവസം കേരള രാഷ്ട്രീയത്തിന് നിർണ്ണായകമായിരിക്കുമെന്നും ജാവ്ദേക്കർ അഭിപ്രായപ്പെട്ടു.



കേരള സ്റ്റോറി സംബന്ധിച്ച ചർച്ചകളും, വിവാദവും പൂർണ്ണമായി അവസാനിപ്പിക്കണമെന്ന് പ്രതിപക്ഷ നേതാവ് VD സതീശൻ പത്തനംതിട്ടയിൽ ആവശ്യപ്പെട്ടു. വിദ്വേഷവും ഭിന്നതയും സമൂഹത്തിൽ ഉണ്ടാക്കരുത് എന്ന നിലപാടാണ് UDF ന്റേതെന്ന് അദ്ദേഹം പറഞ്ഞു.

സാമൂഹ്യ സുരക്ഷാ പെൻഷനുകൾ അവകാശമല്ലെന്ന ഹൈക്കോടതിയിലെ ഗവൺമെന്റ് നിലപാട് ശരിയല്ല. പെൻഷൻ

ഔദാര്യമാണെന്നും, വേണമെങ്കിൽ വാങ്ങിയാൽ മതിയെന്നും പറയുന്ന ഗവൺമെന്റ്, പ്രയാസപ്പെടുന്ന ജനങ്ങളെ ദ്രോഹിക്കുകയും പരിഹസിക്കുകയും ചെയ്യുകയാണെന്ന് അദ്ദേഹം കുറ്റപ്പെടുത്തി.

പൗരത്വഭേദഗതി പ്രതിഷേധങ്ങൾക്കെതിരെ എടുത്ത കേസുകൾ ഗവൺമെന്റ് ഉടൻ പിൻവലിക്കണമെന്നും പ്രതിപക്ഷ നേതാവ് ആവശ്യപ്പെട്ടു. BJP യെ സന്തോഷിപ്പിക്കാൻ വേണ്ടിയാണ് കേസുകൾ പിൻവലിക്കാത്തതെന്നും സതീശൻ ആരോപിച്ചു.



ലക്ഷദ്വീപിലെ NCP - S സ്ഥാനാർത്ഥി PP മുഹമ്മദ് ഫൈസലിന് CPIM ഔദ്യോഗിക പിന്തുണ പ്രഖ്യാപിച്ചു. പാർട്ടി സംസ്ഥാന സെക്രട്ടറി MV ഗോവിന്ദനാണ് പിന്തുണയറിയിച്ചത്.

കോൺഗ്രസ്സ് സ്ഥാനാർത്ഥി ഹംദുള്ള സയിദിന്റെയും, NCP അജിത് പവാർ പക്ഷം സ്ഥാനാർത്ഥി TP യൂസഫ് എന്നിവർ പ്രചാരണം തുടരുകയാണ്.



പൊതു തിരഞ്ഞെടുപ്പിൽ വോട്ട് ചെയ്ത് വിരലിൽ മഷി അടയാളം രേഖപ്പെടുത്തിയവരെ പൊതുപ്രവേശന പരീക്ഷാഹാളിൽ കയറ്റില്ലെന്ന തരത്തിൽ പ്രചരിക്കുന്ന വാർത്തകൾ തെറ്റാണെന്ന് ദേശീയ ടെസ്റ്റിംഗ് ഏജൻസി വ്യക്തമാക്കി. സാമൂഹ്യമാധ്യമങ്ങളിൽ പ്രചരിക്കുന്ന ഈ സന്ദേശം തികച്ചും വ്യാജമാണെന്ന് NTA അറിയിച്ചു. ഇത്തരം കൂപ്രചരണങ്ങളിൽ വീഴാതെ തിരഞ്ഞെടുപ്പിൽ വോട്ടവകാശം വിനിയോഗിക്കണമെന്ന് ഏജൻസി വിദ്യാർത്ഥികളോട് ആവശ്യപ്പെട്ടു.



എറണാകുളം ജില്ലയിലെ വിവിധ ബുത്തുകളിലേക്ക് പോളിംഗ് സാമഗ്രികളുടെ വിതരണം ജില്ലാ കളക്ടർ N.S.K ഉമേഷ് ഫ്ലാഗ് ഓഫ് ചെയ്തു. 14 നിയോജക മണ്ഡലങ്ങളിലായി 2,748 വീതം ബാലറ്റ് യൂണിറ്റുകളും കൺട്രോൾ യൂണിറ്റുകളും 2,953 വിവിപാറ്റ് മെഷീനുകളാണ് വിതരണം ചെയ്യുന്നത്.



കണ്ണൂർ ലോക്സഭാ മണ്ഡലത്തിൽ 12 സ്ഥാനാർത്ഥികളാണ് മത്സരംഗത്ത്. മൂന്ന് മുന്നണികളും വാശിയേറിയ പ്രചാരണവുമായി രംഗത്തുണ്ട്.

ആകാശവാണി ജില്ലാ പ്രതിനിധി K.O ശശിധരന്റെ റിപ്പോർട്ട്.

.....(വോയ്സ്).....



ഇന്ന് ഈടുൽ ഫിത്തർ. ആത്മസമർപ്പണത്തിന്റെ ഒരു മാസത്തെ വ്രതാനുഷ്ഠാനങ്ങൾക്കു ശേഷമാണ് വിശ്വാസികൾ ചെറിയ പെരുന്നാൾ ആഘോഷിക്കുന്നത്. ഈ ഗാഹുക്കളിലും, പള്ളികളിലും പെരുന്നാൾ നമസ്കാരത്തിനു തുടക്കമായി. പുതു വസ്ത്രങ്ങളണിഞ്ഞും മൈലാഞ്ചിയിട്ടും പ്രാർത്ഥനകളിൽ പങ്കുചേർന്നും, കുടുംബാംഗങ്ങൾ ഒത്തുകൂടും. ഇന്നലെ പൊന്നാനിയിലാണ് ശവ്വാൽ മാസപ്പിറവി കണ്ടത്. ഒമാനിലും ഇന്നാണ് ചെറിയ പെരുന്നാൾ. ഉത്തരേന്ത്യയിൽ മാസപ്പിറവി കാണാത്തതിനാൽ ഈടുൽ ഫിത്തർ നാളെയായിരിക്കും.

ഡെസ്ക് റിപ്പോർട്ട്

....(വോയ്സ്)....

ഗവർണർ ആരിഫ് മുഹമ്മദ് ഖാനും, മുഖ്യമന്ത്രി പിണറായി വിജയനും, സ്പീക്കർ AN ഷംസീറും, പ്രതിപക്ഷ നേതാവ് VD സതീശനും ഉൾപ്പെടെ പ്രമുഖർ റംസാൻ ആശംസകൾ നേർന്നു.

കനിവും സാഹോദര്യവും ഈ ആഘോഷത്തിൽ മാത്രമല്ല, ജീവിതത്തിൽ മുഴുവൻ മാർഗ്ഗദീപമാകട്ടെയെന്ന് ഗവർണർ ആശംസിച്ചു.

ചുറ്റും കഴിയുന്നവരുടെ വേദനകളും, ദുഃഖങ്ങളും അറിയാനും അതിൽ പങ്കു ചേരാനും നോമ്പുകാലം പഠിപ്പിക്കുന്നതായും, ഈ ശ്രേഷ്ഠമായ ആശയങ്ങളെ നെഞ്ചോടു ചേർത്തും, ശാക്തീകരിച്ചും ആഘോഷങ്ങളിൽ പങ്കുചേരാമെന്നും മുഖ്യമന്ത്രി പറഞ്ഞു.

സ്നേഹത്തിന്റെയും ത്യാഗത്തിന്റെയും, സാഹോദര്യത്തിന്റെയും ആഘോഷാരവങ്ങളാവട്ടെ ചെറിയ പെരുന്നാളെന്ന് സ്പീക്കർ ആശംസാ സന്ദേശത്തിൽ പറഞ്ഞു.

വിശന്നിരിക്കുന്ന മറ്റൊരാൾക്കു കൂടി സ്വന്തം ആഹാരത്തിന്റെ വിഹിതം പങ്കു വെയ്ക്കുകയെന്ന മഹത്തായ ആശയം പകരുന്നതിലൂടെ

മാനവികതയും, സാഹോദര്യവും കാത്തുസൂക്ഷിക്കേണ്ടതിന്റെ പ്രാധാന്യമാണ് റംസാൻ ഓർമ്മിപ്പിക്കുന്നതെന്ന് VD സതീശൻ പറഞ്ഞു.

പാണക്കാട് സയ്യിദ് സാദിഖലി ശിഹാബ് തങ്ങളും, കാന്തപുരം A.P അബൂബക്കർ മുസ്സ്യാരും ഉൾപ്പെടെ മതനേതാക്കളും മറ്റു പ്രമുഖരും ഈദ് ആശംസകൾ നേർന്നു.



പെരുന്നാൾ ദിനത്തിൽ താമരശ്ശേരി ചുരത്തിലെ ഗതാഗതക്കുരുക്ക് ഒഴിവാക്കാൻ പോലീസ് ഇന്ന് കർശന ട്രാഫിക് നിയന്ത്രണം ഏർപ്പെടുത്തി. വാഹനങ്ങൾ ചുരത്തിൽ നിർത്തിട്ടാൽ പിഴ ഈടാക്കും. അമിത വേഗം, നിയമം പാലിക്കാത്ത മറികടക്കൽ എന്നിവയും പിടികൂടും. ആവശ്യമായ ഇന്ധനം ഇല്ലാതെ ചുരത്തിൽ വാഹനങ്ങൾ കൂടുങ്ങിയാലും നടപടിയെടുക്കും.



റവന്യൂ വകുപ്പിന്റെ ഫേസ്ബുക്ക്, യൂ-ട്യൂബ് അക്കൗണ്ടുകൾ അജ്ഞാതർ ഹാക്ക് ചെയ്തു. കഴിഞ്ഞ വെള്ളിയാഴ്ച ഫേസ്ബുക്ക് അക്കൗണ്ട് ഹാക്ക് ചെയ്തതായി ശ്രദ്ധയിൽപ്പെട്ടതിനെ തുടർന്ന് സൈബർ ഡോമിലും, IT മിഷനിലും റവന്യൂ ഇൻഫർമേഷൻ ബ്യൂറോ പരാതി നൽകിയിരുന്നു. ഇന്നലെ അവരുടെ യൂ ട്യൂബ് ചാനലും ഹാക്ക് ചെയ്തതായി കണ്ടെത്തി. ബ്യൂറോയുടെ പേരിൽ തെറ്റായ സന്ദേശങ്ങളും, വിവരങ്ങളും പങ്കുവെയ്ക്കാൻ സാധ്യതയുണ്ടെന്നും ജനങ്ങൾ ജാഗ്രത പുലർത്തണമെന്നും റവന്യൂ വകുപ്പ് മുന്നറിയിപ്പ് നൽകി.



ദേശീയ ജൂനിയർ സ്കൂൾ അത്-ലറ്റിക്സിന്റെ അവസാനദിനത്തിൽ ഇന്നലെ കേരളം രണ്ട് സ്വർണ്ണമടക്കം 3 മെഡലുകൾ നേടി. 5 സ്വർണ്ണവും ഒരു വെള്ളിയുമാണ് കേരളത്തിന്റെ മെഡൽ നേട്ടം.

ഇന്നലെ ആൺകുട്ടികളുടെ ഹൈജമ്പിൽ കോട്ടയം ഏന്തയാർ J.J മർഫി മെമ്മോറിയൽ HSS ലെ ജുവൽ തോമസ് മീറ്റ് റെക്കോർഡോടെ സ്വർണം നേടി. 5,000 മീറ്റർ റേസ് വാക്കിൽ കോഴിക്കോട് കൂളത്തുവയൽ സെന്റ് ജോർജ്ജ് HSS ലെ അദിത്ത് V അനിലും സ്വർണം നേടി.

മീറ്റിൽ മഹാരാഷ്ട്രയാണ് ചാമ്പ്യന്മാർ. ഹരിയാന റണ്ണറപ്പായി.



I.P.L ക്രിക്കറ്റിൽ സൺറൈസേഴ്സ് ഹൈദരാബാദ്, പഞ്ചാബ് കിംഗ്സിനെ പരാജയപ്പെടുത്തി.

ഇന്ന് രാജസ്ഥാൻ റോയൽസ് ഗുജറാത്ത് ടൈറ്റൻസുമായി ഏറ്റുമുട്ടും. ജയ്പൂരിലെ സവായ് മാൻസിംഗ് സ്റ്റേഡിയത്തിൽ വൈകിട്ട് ഏഴരയ്ക്കാണ് മത്സരം.



ISL ഫുട്ബോളിൽ ഇന്ന് പഞ്ചാബ് FC, ഈസ്റ്റ് ബംഗാളിനെ നേരിടും. രാത്രി 7.30ന് ഡൽഹി ജവഹർലാൽ നെഹ്റു സ്റ്റേഡിയത്തിലാണ് മത്സരം.



ഇടുക്കി- ചെറുതോണി ഡാമുകൾ മെയ് 31 വരെ പൊതുജനങ്ങൾക്ക് സന്ദർശിക്കാനായി തുറന്നുകൊടുക്കും. ബുധനാഴ്ചകളിലും വെള്ളം തുറന്നുവിടുന്ന ദിവസങ്ങളിലും സന്ദർശനം അനുവദിക്കില്ല. ഒരേ സമയം പരമാവധി 20 പേർക്കായിരിക്കും പ്രവേശനം.



സംസ്ഥാനത്ത് ചൂട് വർദ്ധിക്കുന്ന സാഹചര്യത്തിൽ 12 ജില്ലകളിൽ കാലാവസ്ഥാ വകുപ്പ് ഇന്ന് മഞ്ഞ ജാഗ്രത നൽകി. ഇടുക്കി, വയനാട് ജില്ലകളിലൊഴികെയാണ് ജാഗ്രതാ നിർദ്ദേശം. വൈകുന്നേരം ചിലയിടങ്ങളിൽ ഒറ്റപ്പെട്ട മഴ ലഭിക്കാനും സാധ്യതയുണ്ടെന്ന് കാലാവസ്ഥാ വകുപ്പ് അറിയിച്ചു.



കൊല്ലം പുനലൂരിൽ പോളിംഗ് ബൂത്തിലെ വൈദ്യുതീകരണ ജോലികൾ പരിശോധിക്കാനെത്തിയ നഗരസഭ ഓവർസിയർ റീന P കോശിക്ക് സുര്യാതപമേറ്റു. ഇവർ പുനലൂർ താലൂക്ക് ആശുപത്രിയിൽ ചികിത്സ തേടി.



കൊല്ലം പത്തനാപുരത്ത് വീടിന് സമീപത്തെ കൃഷിയിടത്തിൽ ഇന്നലെ കുഴഞ്ഞുവീണ് മരിച്ചനിലയിൽ കണ്ടെത്തിയ ഗൃഹനാഥന് സുര്യാഘാതം ഏറ്റതായി സംശയിക്കുന്നു. കുന്നിക്കോട് തെങ്ങുവിള വീട്ടിൽ ബിജു ലാലിനെയാണ് കൃഷിയിടത്തിൽ മരിച്ചനിലയിൽ കണ്ടെത്തിയത്. കൈയുടെ വശങ്ങളിലും, വയറിലും തൊലിയ്ക്ക് പൊള്ളലേറ്റിരുന്നു.

\*\*\*

ദേശീയ മെഡിക്കൽ പ്രവേശന പരീക്ഷ NEET- UG രജിസ്ട്രേഷൻ ഇന്ന് രാത്രി വരെ അപേക്ഷിക്കാം. പല കാരണങ്ങളാലും രജിസ്റ്റർ ചെയ്യാൻ സാധിക്കാത്ത വിദ്യാർത്ഥികളുടെ അഭ്യർത്ഥന പരിഗണിച്ചാണ് സമയം നീട്ടിയതെന്ന് ദേശീയ പരീക്ഷാ ഏജൻസി അറിയിച്ചു.

\*\*\*

കേരള എൻജിനീയറിംഗ്, ഫാർമസി, ആർക്കിടെക്ചർ, മെഡിക്കൽ, മെഡിക്കൽ അനുബന്ധ കോഴ്സുകളിലേക്ക് നടത്തുന്ന KEEM-2024 പ്രവേശന പരീക്ഷയ്ക്ക് ഈ മാസം 17 വരെ അപേക്ഷിക്കാം. പത്താം ക്ലാസ് സർട്ടിഫിക്കറ്റ്, ഒപ്പ്, ഫോട്ടോ, ജനനതീയതി എന്നിവ ഏപ്രിൽ 17 നകം അപ്-ലോഡ് ചെയ്യുന്നവർക്ക് മറ്റു രേഖകൾ 24 വരെ അപ്-ലോഡ് ചെയ്യാൻ അവസരം നൽകും. NEET പരീക്ഷയ്ക്ക് അപേക്ഷ നൽകിയവരും KEEM പരീക്ഷയ്ക്ക് പ്രത്യേക അപേക്ഷ നൽകേണ്ടതാണ്.

\*\*\*

आकाशवाणी